

Saeed Ahmed Palanpuri

Shaikhul Hadith & Sadarul Mudarriseen

Darul Uloom Deoband



سید احمد پالن پوری

Ref N. ....

Date.....

بِسْمِ اللّٰهِ الرَّحْمٰنِ الرَّحِیْمِ

گرامی قدر سید محترم حضرت اقدس مولانا مفتی ابوالقاسم صاحب نعمانی زید فضلہ

مہتمم دارالعلوم دیوبند

وعلیکم السلام ورحمۃ اللہ وبرکاتہ

مکتوب گرامی موصول ہوا، ساتھ میں بڑے حضرت رائے پوری قدس سرہ کی وفات کے بعد نورہ دارالعلوم دیوبند میں جو تعزیتی اجلاس ہوا تھا اور اس وقت کے دارالعلوم دیوبند کے اکابر نے شرکت فرمائی تھی اور جس کی روداد ماہنامہ القاسم میں شائع ہوئی تھی، وہ بھی موصول ہوئی اور میں نے اس کو بغور بار بار پڑھا۔

پھر مکتوب گرامی کے آخر میں حضرت والا نے ارقام فرمایا ہے کہ آپ نے جو مکتوب حضرت مولانا محمد سفیان صاحب مدظلہ کو لکھا تھا اور اس میں سمینار کو نوحہ کی ایک شکل قرار دیا تھا، یہ بات ذاتی نظریہ کے طور پر نہیں لکھی تھی، بلکہ بحیثیت صدر المدرسین دارالعلوم دیوبند، دیوبندیہ کے ترجمان کی حیثیت سے لکھی تھی، اس کو دیوبندیہ قرار دیا تھا اور اب اس نظریہ کا غلط ہونا واضح ہو چکا، اس لئے آپ کو بھی اس رائے سے صراحتاً رجوع کرنا ضروری ہے۔

جو اباً عرض ہے کہ میں نے وہ خط حضرت مولانا قاسمی مدظلہ کے نام سمینار میں اپنی عدم شرکت کی موجب اطلاع دینے کے لئے لکھا تھا، پھر مجھ سے غلطی یہ ہوئی کہ میں نے اس کی کاپی ملاحظہ عالی کے لئے بھیج دی، جبکہ وہ میری نجی تحریر تھی، آپ کے پاس نہیں بھیجینی چاہئے تھی، مگر میں نے اس لئے بھیجی تھی کہ آپ بڑے ہیں، آپ کے سامنے بات آئے تو آپ اس سلسلہ میں با بصیرت ہوں۔ مگر ہوا یہ کہ وہ تحریر تمام اساتذہ کے پاس بھیج دی گئی جس سے اساتذہ اور طلبہ میں بے چینی پیدا ہوئی اور بات کا بنگلہ بن گیا!

اور نفس مسئلہ کے سلسلے میں مجھے چند باتیں عرض کرنی ہیں:

اول: دیوبندیہ: مسلک اہل السنہ والجماعہ کا دوسرا نام ہے، دونوں میں بقدر اتملہ بھی فرق نہیں، دنیا کا ہر وہ مسلمان جو اہل السنہ والجماعہ کے عقائد پر ہے اور بدعات، رسومات اور خرافات سے محبت ہے وہ دیوبندی ہے، اگرچہ اس نے دیوبند کا نام بھی نہ سنا ہو، اور جوان کے طریقے سے ہٹا ہوا ہے اس کو دیوبندی کہنا مشکل ہے، اگرچہ وہ دیوبند میں رہتا ہو، اور دارالعلوم کے پہلو میں بسا ہوا

H.N.6 Mohalla Androon Kotla Deoband Disst. Saharanpur U.P Pin 247554

Maktaba Hijaz Urdu Bazar Sufaid Masjid Deoband Disst. Saharanpur U.P

Mob. 09412873888

Saeed Ahmed Palanpuri

Shaikhul Hadith & Sadarul Mudarriseen

Darul Uloom Deoband



سید احمد پالن پوری

شیخ الحدیث فہد المدین دارالعلوم دیوبند

Ref N. ....

Date.....

ہو، بعض حضرات یہ سمجھتے ہیں کہ یہ کوئی نیا فرقہ ہے، اس کے اصول و عقائد مختلف ہیں، بخدا اس میں کچھ صداقت نہیں۔  
دوم: اہل السنہ والجماعہ کے عقائد کا مدار قرآن و سنت اور قرونِ ثلاثہ کے عمل پر ہے، جو باتیں قرآن و سنت کے خلاف ہیں اور قرونِ ثلاثہ کے بعد پیدا ہوئی ہیں وہ رسوم و بدعات کے دائرے میں آتی ہیں، اور دارالعلوم دیوبند صرف ایک دانش گاہ نہیں بلکہ اجماعے بدعت اور احیائے سنت کی ایک تحریک ہے، اس لئے ہمارے فضلاء سب سے پہلے سنت کو مضبوط پکڑتے ہیں اور بدعات کو مٹانے کی جان توڑ کوشش کرتے ہیں۔

سوم: بعض باتیں جو ایجاد بندہ ہوتی ہیں وہ سنت کے ساتھ مشتبہ ہو جاتی ہیں، لوگ ان کو سنت سمجھنے لگتے ہیں، مگر ایک عرصہ کے بعد حقیقت سے پردہ اٹھتا ہے، اور حقیقت حال و اشکاف ہوتی ہے، جب دیوبندیت کی تحریک شروع ہوئی تو علماء بدایوں اور علماء بریلی نے بہت سے امور میں اختلاف کیا، وہ ان کو جائز بلکہ سنت قرار دیتے تھے، اکابرین دیوبند نے بڑی محنت سے ان کو سمجھانے کی کوشش کی کہ یہ باتیں اہل السنہ والجماعہ کی ڈگر سے ہی ہوئی ہیں، مگر آج تک یہ اختلاف باقی ہے۔

اس کی ایک مثال میلاد و مرجہ کا جائز ہونا اور بدعت ہونا ہے، حضرت حکیم الامت قدس سرہ کو شروع میں اس مسئلہ میں شرح صدر نہیں تھا، ان کی حضرت گنگوہی قدس سرہ کے ساتھ لمبی مکاتبت ہوئی ہے جو تذکرۃ الرشید میں مطبوعہ ہے، آخر میں حضرت حکیم الامت کو اس کے عدم جواز پر شرح صدر ہوا، پھر اس سلسلے میں جو کام حضرت قدس سرہ نے کیا وہ طبقہ اکابر میں کسی نے نہیں کیا۔

چہارم: کسی ملت پر جب زمانہ دراز گذر جاتا ہے تو وہ اپنے ڈگر سے ہٹتی ہے، آج سے تقریباً تیس سال پہلے حضرت اقدس مولانا محمد منظور نعمانی قدس سرہ سے میں نے براہ راست سنا ہے، آپ بریلویت کی رگ رگ سے واقف تھے، انھوں نے الفرقان شروع میں بریلی ہی سے نکالا تھا، انھوں نے مجھ سے فرمایا کہ اب دیوبند اور بریلی میں ایک بالشت کا فاصلہ رہ گیا ہے، یعنی بریلی دیوبند کے قریب نہیں آیا وہ اپنے منہاج سے ایک انچ نہیں ہٹا، دیوبند ہٹ کر ان کے قریب جا پہنچا ہے، اس کی بے شمار مثالیں ہیں، میں چند ذکر کرتا ہوں:

دیوبندیت کا امتیاز انبیاء، اولیاء اور ان کی قبور کو صحیح مقام دینا ہے، ان کے بارے میں غلو سے بچنا ہے، مگر اب ہم بھی اولیاء کی قبور کے ساتھ وہی معاملہ کرنے لگے ہیں جن کو بدعات کے دائرے میں شامل کیا جاسکتا ہے۔ اکابر کی قبروں پر کتبوں کا رواج عام ہو گیا ہے جبکہ ترمذی شریف میں حسن صحیح حدیث ہے، اس میں قبروں پر لکھنے سے منع کیا گیا ہے، ہاں یہ جزئیہ فقہ میں ضرور ہے کہ

H.N.6 Mohalla Androon Kotla Deoband Disst. Saharanpur U.P Pin 247554

Maktaba Hijaz Urdu Bazar Sufaid Masjid Deoband Disst. Saharanpur U.P

Mob. 09412873888

**Saeed Ahmed Palanpuri**  
Shaikhul Hadith & Sadarul Mudarriseen  
Darul Uloom Deoband



**سعد احمد پالن پوری**  
شیخ الحدیث و صدر المدرسین دارالعلوم دیوبند

Ref N. ....

Date.....

بڑوں کی قبر پر لکھ سکتے ہیں، مگر بڑا کون ہے اس کا فیصلہ کون کرے گا؟ پس ماندگان کے نزدیک تو ان کا مرحوم بڑا ہے۔ مجھے یاد ہے کہ نہ مقبرہ قاسمی میں کوئی کتبہ تھا، نہ حضرت گنگوہی قدس سرہ کی قبر پر، نہ حضرت تھانوی قدس سرہ کی قبر پر، مگر اب مقبرہ قاسمی میں ہم جاتے ہیں تو عیسائیوں کے قبرستان کا سماں نظر آتا ہے۔

اسی طرح زیارت قبور کا مسنون طریقہ علامہ ابن الہمام رحمہ اللہ نے یہ لکھا ہے: والمعهود من السنة ليس الا زيارتها والدعاء عندها قائما كما كان يفعل النبي صلى الله عليه وسلم في الخروج الى البقيع

(فتح القدير ۲: ۱۰۴)

میں حضرت علامہ محمد ابراہیم بلیاوی قدس سرہ (صدر المدرسین دارالعلوم دیوبند) کے ساتھ زمانہ طالب علمی میں کئی مرتبہ قبرستان قاسمی گیا ہوں، جہاں سے قبرستان شروع ہوتا ہے۔ حضرت بجلی کے کھمبے کے پاس رک جاتے تھے اور تقریباً دس منٹ کھڑے کھڑے کچھ پڑھتے تھے، پھر واپس لوٹ جاتے تھے، بس یہی سنت ہے، مگر اب لوگ رائے پور میں اور جھنجھانہ میں سر جھکا کر مراقبہ میں بیٹھتے ہیں اور زمین سے سر ایک بالشت اوپر رہتا ہے، ہو سکتا ہے کہ کل یہ سر زمین سے لگ جائیں اور سجدہ شروع ہو جائے۔ اور فقہ میں جو چیز یہ ہے اس کا جواب یہ ہے کہ اگر ایسے جزئیات سنت کے معارض ہوں تو ان کو پس پشت ڈال دیا جاتا ہے، ان پر نہ فتویٰ دیا جاتا ہے نہ عمل کیا جاتا ہے، جیسے تھویب کا استجاب تمام کتابوں میں مصرح ہے مگر ابن عمر رضی اللہ عنہما نے اس پر نکیر فرمائی ہے، اس لئے ہم نہ اس پر عمل کرتے ہیں نہ فتویٰ دیتے ہیں، دوسرے حضرات اس پر عمل کرتے ہیں، یہی حال اس جزئیہ کا سمجھنا چاہئے، جب صحیح حدیث میں اس کی ممانعت ہے تو اس پر عمل کا کوئی مطلب نہیں۔

اسی طرح شامی جلد پنجم کتاب الخطر والا باحہ فصل فی اللبس کے آخر میں ہے کہ اولیاء کی قبور پر چادر چڑھانا جائز ہے، اگرچہ بدعت ہے، اس لئے کہ اکابر نے اس کو پسند کیا ہے۔ ولکن نحن نقول الآن: إذا قصد به التعظيم في عيون العامة حتى لا يحقروا صاحب القبر، ولجلب الخشوع والأدب للغافلين الزائرين فهو جائز لأن الأعمال بالنيات، وإن كان بدعة اه۔ یہ جزئیہ بھی ہم نے لپیٹ کر رکھ دیا ہے، اس پر فتویٰ دیتے ہیں نہ عمل کرتے ہیں، اس لئے کہ اکابر کا عمل بھی اس وقت حجت ہے جب کہ قرآن و سنت اور قرون ثلاثہ کے عمل سے مؤید ہو، ہر حال میں اکابر کے عمل کو لینا اکابر پرستی ہے، اکابر کا اتباع نہیں۔

اور حضرت شاہ ولی اللہ صاحب علیہ الرحمٰن نے حجۃ اللہ البالغہ میں تحریف دین کے سات اسباب بیان کئے ہیں، ان میں ایک احتسبان مشائخ ہے، اکابر نے جس چیز کو پسند کیا اخلاف اس کو دین سمجھ لیں اس سے بھی دین بگڑ جاتا ہے۔

پنجم: اب دیوبندیوں میں بزرگوں کی مسجد میں تدفین کا اور مدارس کے بانیان کا مدرسہ میں تدفین کا عام رواج ہو چلا ہے، جبکہ

**Saeed Ahmed Palanpuri**  
Shaikhul Hadith & Sadarul Mudarriseen  
Darul Uloom Deoband



**سعید احمد پالن پوری**  
شیخ الحدیث فصد المدین دارالعلوم دیوبند

Ref N. ....

Date.....

حدیث شریف میں اس کی صاف ممانعت ہے، اپنی ملکیت میں تدفین تو جائز ہے، یا گورغریباں میں تدفین ہو، مسجد اور مدرسہ کسی کی ملکیت نہیں، مدرسہ اس کے بانی کا ذاتی وقف نہیں، چندے سے قائم کیا گیا ہے پھر بانی کی مدرسہ میں تدفین کا کیا مطلب ہے؟ کل جب جہالت کا دور شروع ہوگا تو انہی قبروں کی پوجا شروع ہو جائے گی۔

ششم: اسی طرح حدیث میں مرثی کی ممانعت آئی ہے، اور القاسم میں جو رواد چھپی ہے، اس میں زور زور سے رونا دھونا ہوا ہے، پھر نوحہ میں اور اس میں کیا فرق رہا؟ اور بزرگوں کے عمل کی یہ تاویل کریں گے کہ اس وقت مسئلہ منقح نہیں ہوا تھا، میں نے بھی جب تک یہ مسئلہ میرے ذہن میں صاف نہیں ہوا تھا تعزیتی جلسے میں شرکت کی ہے، بلکہ تقریر بھی کی ہے، اب جب بات واضح ہو گئی تو میں قرآن و سنت پر عمل کا پابند ہوں۔

اور اس تعزیتی اجلاس میں اکابرین نے جو فرمایا تھا کہ ہمارا عمل اذکروا محاسن موقناکم کے مطابق ہے اگر اس حدیث کا یہ مطلب ہے تو نہی عن المرثی کا کیا مطلب ہوگا؟ دونوں حدیثوں میں تعارض ہو جائے گا، پس الگ الگ محمل مقرر کرنا ضروری ہے، اور اگر کوئی کہے کہ حدیث: نہی عن المرثی ضعیف ہے تو اذکروا محاسن موقناکم بھی ضعیف ہے، دونوں برابر ہو گئیں، پس الگ الگ محمل تلاش کرنا ضروری ہے اور اس اجلاس میں جس کی رپورٹ القاسم میں چھپی ہے، اردو، عربی، فارسی کے مرثی پڑھے گئے ہیں اور ان پر خوب رونا دھونا ہوا ہے، پس ایک حدیث پر عمل ہو اور دوسری حدیث کے خلاف ہو گیا۔

ہفتم: امر منکر پر نکیر ضروری ہے، دارالعلوم میں انقلاب سے پہلے حضرت حکیم الاسلام قدس سرہ کی سرکردگی میں یہ پروگرام بنا تھا کہ مسجد چھتہ میں پندرہ محرم الحرام کو آغاز دارالعلوم کا جشن منایا جائے، سب اکابر اس پر متفق ہو گئے تھے، اگر یہ سلسلہ شروع ہوتا تو آج کیا نوبت آتی، اس کا اندازہ کرنا کوئی مشکل نہیں، اس وقت میں چھوٹا مدرس تھا، پھر بھی میں حضرت حکیم الاسلام قدس سرہ کی خدمت میں حاضر ہوا اور اس سلسلہ میں طویل گفتگو کر کے یہ سلسلہ رکوا دیا اور حضرت نے بنا بنایا پروگرام ملتوی کر دیا۔ یہ حضرت کی وسعت نظر تھی کہ مجھنا چیز کی بات آپ نے قبول فرمائی اور آئندہ کا خطرہ ٹل گیا۔

اسی طرح الہ آباد کے ایک بزرگ روپے کے پانچ سکے لے کر آئے اور حضرت حکیم الاسلام قدس سرہ کو دیئے اور کہا: نبی صلی اللہ علیہ وسلم میرے پاس بیداری میں آئے اور یہ روپے دیئے اور فرمایا: ایک اجلاس صد سالہ میں دینا، ایک حضرت حکیم الاسلام کو دینا الخ۔ اسی شام کو دارالحدیث تحتانی میں جلسہ منعقد ہوا اور حضرت مولانا سالم صاحب قدس سرہ نے تقریر فرمائی اور خوب چندہ ہوا، دوسرے دن صبح میں کتابیں لے کر حضرت حکیم الاسلام کے پاس گیا اور التعلیق الصبح میں بیداری میں حضور صلی اللہ علیہ وسلم سے ملاقات کے لئے جو شرائط تھیں وہ دکھائیں اور میں نے عرض کیا کہ اب نبی صلی اللہ علیہ وسلم دوسری دنیا میں ہیں

H.N.6 Mohalla Androon Kotla Deoband Disst. Saharanpur U.P Pin 247554  
Maktaba Hijaz Urdu Bazar Sufaid Masjid Deoband Disst. Saharanpur U.P  
Mob. 09412873888

Saeed Ahmed Palanpuri

Shaikhul Hadith & Sadarul Mudarriseen

Darul Uloom Deoband



سعید احمد پالن پوری

شیخ الحدیث و صد المدرسین دارالعلوم دیوبند

Ref N. ....

Date.....

اور دوسری دنیا کی چیز اس دنیا میں آسکتی ہے، حجر اسود کے بارے میں روایت ہے کہ وہ جنت کا پتھر ہے، مگر انڈیا کی نکسال میں ڈھلا ہوا اسکے، جن پر تین شیروں کا فوٹو بھی ہے، اور سن بھی چھپا ہوا ہے، یہ سکے حضور صلی اللہ علیہ وسلم کی ملکیت میں کیسے پہنچے؟ اور آپ نے ان بزرگ صاحب کو کیسے عنایت فرمائے، ضرور ان کو دھوکہ لگا ہے۔

حضرت حکیم الاسلام قدس سرہ نے میری یہ بات بھی قبول فرمائی اور دوسرے دن مغرب کے بعد دارالحدیث فوقانی میں جلسہ ہوا اور حضرت مولانا سالم صاحب قدس سرہ نے تقریر کی، اس میں صاف فرمایا کہ کل کی بات ہم نے غلبہٴ محبت میں مان لی تھی، اس کو آگے نہ بڑھایا جائے۔

اور حضرت مولانا محمد سفیان صاحب قاسمی زید مجدہم نے مجھے جو جواب دیا ہے اور آپ کے پاس بھی اس کی نقل بھیجی ہے اس کا حاصل یہ ہے کہ اکابر کی سیرت محفوظ کرنی چاہئے تاکہ اس کی پیروی کی جائے، سمینار منعقد کرنے کا یہی مقصد ہے اور انھوں نے ساتھ میں ایک فہرست بھیجی ہے جن عنوانات پر مقالات لکھوائے گئے ہیں۔

اس استدلال کا جواب میں اپنے خط میں لکھ چکا ہوں کہ ہمارے پاس مجلات ہیں، ان میں مقالات شائع کئے جائیں اور اکابر کی سوانح لکھی جائے، سوانح لکھنا تعامل امت سے ثابت ہے، پس اس ذریعہ سے بھی اکابر کے حالات محفوظ کئے جاسکتے ہیں۔

اور دراز نفسی کا مقصد یہ ہے کہ مجھے شرح صدر نہیں، حضرت شاہ ولی اللہ صاحب علیہ الرحمہ نے نوحہ کی ممانعت کی تین وجوہ لکھی ہیں، پہلی وجہ یہ لکھی ہے کہ اس سے بھولا بسر انعم تازہ ہوتا ہے، پسماندگان بمنزلہٴ مریض ہیں، ان کے غم کو بھڑکانا کسی طرح مناسب نہیں، تعزیتی جلسوں میں بھی علاوہ دیگر مفاسد کے یہ مفسدہ بھی پایا جاتا ہے، اس لئے اب بھی مسئلہ میں میری وہی رائے ہے، اس لئے جناب عالی نے جو رجوع کا مشورہ دیا ہے اس حکم کی تعمیل ذرا مشکل ہے، اور جناب عالی نے جو رجوع فرمایا ہے وہ جلدی میں لیا ہوا فیصلہ ہے، جب یہ نئی صورت سامنے آئی تھی تو آپ اکابر اساتذہ اور مفتیان کرام کو جمع فرما کر کوئی متفقہ موقف طے فرماتے، پس لوگ چاہیں تو اس کو میری ذاتی رائے کہہ سکتے ہیں، مگر ساتھی مل جائیں گے اور قافلہ بنتا جائے گا، اور دیر سویر مسئلہ منقح ہو جائے گا، اکابر ملت اس مسئلہ کو مثبت یا منفی پہلوؤں سے مدلل کریں، اور دارالعلوم کے پرانے اختلاف سے اس کو جوڑنا کسی طرح مناسب نہیں، میں نے اپنے خط میں صاف لکھا ہے کہ یہ مسلک کی بات ہے جس کی حفاظت دونوں دارالعلوموں کی مشترکہ ذمہ داری ہے۔ والسلام مع الاحترام

سعید احمد پالن پوری

۲۷/۲ ذی قعدہ ۱۴۳۹ھ مطابق ۱۰ اگست ۲۰۱۸ء

H.N.6 Mohalla Androon Kotla Deoband Disst. Saharanpur U.P Pin 247554

Maktaba Hijaz Urdu Bazar Sufaid Masjid Deoband Disst. Saharanpur U.P

Mob. 09412873888